

జ్ఞాతం

'తుమ్ బిన్ జావూఁ కహా?' అంటున్న కిషోర్ గొంతు నిద్రపోతున్న వసుధ దుప్పటిలోకి జొరబడింది. కదలబోయింది. చుట్టుకుని వున్న మోహనరావు నిద్రట్లోనే మరింత దగ్గరకు లాక్కుంటున్నాడు. మెల్లగా వదిలించుకుని లేచి కూర్చుంది. ఏభై ఆరేళ్ళ మోహనావు మొహం నిద్రట్లో ప్రశాంతంగా ఉంది.

ఒకప్పుడు కిషోర్ని తనకి అంటించింది ఈ మోహనావే! నువ్వు వాడి కోసమే పుట్టావే - అని చిన్నతనం నుంచి చిన్నా పెద్దా అంటుంటే - పెళ్ళాడి తీరాలనుకున్న పెద్ద మేనత్త కొడుకు తల్లి అడిగిన కట్నం మేనమామ యివ్వలేనంటే - మొండి చెయ్యి చూపించి వెళ్ళిపోయాడు. అప్పుడు విషాదాన్ని ప్రేమగా భావించి, ముఖేష్లోకి ముడుచుకుపోయి మొహం వేలాడేసుకుని తిరిగే తనను వెంటాడి... నవ్వించి... కవ్వించి... కిషోర్ని తనకి అంటించి... తమ యిద్దరి బ్రతుకులనీ ఒకటిగా అతికించింది ఈ మోహనుడే!

నుదుటి మీద జుత్తును మెల్లగా స్పృశించి అతని వయిపున ఉన్న పుస్తకాన్ని మూస్తూ పేరు చూసింది. మిళిందుడు మీద ఇంగ్లీషు పుస్తకం. పుస్తకాన్ని షెల్ఫ్లో ఉంచి టేబిల్ మీద అతను రాస్తున్న కాగితాలను సర్ది బయటకు నడిచింది.

హాల్లో సుమన్ సోఫాలోపడుకుని టీవీ చూస్తున్నాడు.

రంగోలీ - కార్యక్రమం. ఆదివారం అంత పొద్దుటే లేచి సుమన్, టీవీ చూడడం వసుధకి కాస్తంత వింతగా అనిపించింది. సుమన్ తల్లిని చూడలేదు. అతను టీవీ కూడా చూడటం లేదు. చేతిలో అద్దం పెట్టుకుని తనని తనే చూసుకుంటున్నాడు. ఎంత చూసుకున్నా మధ్య మధ్యలో మొహం మాయమయిపోతోంది. సౌమ్య ప్రత్యక్షమవుతోంది.

నున్నగా కాస్తంత సుకుమారంగా ఉన్న బుగ్గలు. వాటి మీద విశాలమైన కళ్ళు.

తీర్చిదిద్దినట్టున్న మొహం. నీ కళ్ళు భలే మెరుస్తాయి సుమన్ - అంటోంది సౌమ్య. సౌమ్య బాబ్‌డ్ జుత్తును చూస్తూ చూస్తూ - కత్తిరించుకున్న జుత్తు వాళ్ళ మీద - కంపరం పోగొట్టుకున్నాడు సుమన్.

“ఏంటి నాన్నా - ఆదివారం పొద్దుటే లేచి అద్దం పట్టుకూర్చున్నావు?” అంటూ చూసి చూసి పలకరించింది వసుధ.

టీవీ కట్టేసి “రా అమ్మా” - అంటూ లేచి కూర్చున్నాడు. తల్లిని లాగి సోఫాలో కూర్చోబెట్టి పడుకుని ఆమె వడిలో తల పెట్టుకున్నాడు. కళ్ళు మూసుకుని వున్న కొడుకు తల మీద రాస్తూ - “ఏంటిరా సుమన్?” అంది.

“ప్రేమంటే ఏంటమ్మా?” అని అడిగాడు.

ఆరేళ్ళుగా సాఫ్ట్‌వేర్ కంపెనీలో పనిచూస్తూ - అంతకు ముందు నాలుగు సంవత్సరాలు ఇంజనీరింగ్ డిగ్రీ చేసిన కొడుకు ప్రశ్న వసుధలో రకరకాల ఆలోచనలు కలిగించింది.

“సడన్‌గా - ఏంట్రా యీ అనుమానం?” అంది.

“బావోలేదు”

“ఏంటి?”

“నా ప్రశ్నా - నీ జవాబూ” నవ్వాడు.

“ఎవర్రా - ఆ అమ్మాయి?” - వసుధ కూడా నవ్వి అడిగింది.

“సౌమ్య-” అన్నాడు.

“ఊ!”

“నా కొలీగ్!”

“సీనియర్ - జూనియర్?” అడిగింది.

అయోమయంగా చూసి - “సీనియర్ ఎలా అవుతుందమ్మా?” అన్నాడు.

‘ఏం ఎందుకు కాకూడదూ’ అన్నట్టు చూసి నవ్వింది.

“ఎప్పుడు పరిచయం చేస్తావు?” అంది.

“సౌమ్యతో మాట్లాడాలి-”

“తొందరగా మాట్లాడు-” అంటూ ఆగి - “నా సంగతీ - డాడీ సంగతీ తెలుసా?” మారిన గొంతుతో ప్రశ్నించింది.

“ఇంకా... చెప్పలేదు-”

“కనీసం - నువ్వు ప్రేమించాననయినా చెప్పావా?”

“తెలియదు-” ఆలోచనగా అన్నాడు.

ఆ జవాబుకి నివ్వెర పోయింది వసుధ.

“పోనీ - ఆ అమ్మాయినా చెప్పిందా?”

తల అటూ యిటూ ఊపుతూ - “తెలీదమ్మా!” అన్నాడు.

“ఏడాదయింది తను చేరి-” అంటూ మొదలెట్టాడు.

“రోజూ కలుస్తాం. గంటల తరబడి కబుర్లు. ఇదీ అదీ అని లేదు. రాజకీయాలు, సాహిత్యం, టెక్నాలజీ... హిస్టరీ... ప్రతి దానిమీదా తనకి ఓ అభిప్రాయం ఉంటుంది. అన్ని విషయాలూ తెలుసుకోటానికి - టైమెక్కడి నుంచి వస్తుందో-” సుమన్ చెపుతూనే ఉన్నాడు.

సౌమ్య మీద అతని అడ్మిరేషన్ తెలిసిపోతూనే ఉంది. నీ కళ్ళు చాలా అందంగా ఉంటాయి - అంటుందిట. ఆమె అందానికి అతనూ కాంప్లిమెంట్స్ యిస్తుంటాట్ట. అయితే కాంప్లిమెంట్స్ని సౌమ్య మరి కొందరికి కూడా యిచ్చిందట. ఎవరయినా ప్రశంసిస్తే ‘థాంక్స్’ అని చెపుతుందిట.

“-నువ్వు చెప్పు. నేను ప్రేమించానని చెప్పానా, లేదా?” - వసుధ ఆలోచనలకి అడ్డు తగిలాడు సుమన్.

ఒకప్పటి రోజులలో అయితే అతను చెప్పినట్టే - ఆమె ఒప్పుకునేట్టే. బహుశా యిప్పుడు-?! ఈ బెంగుళూరు నగర సంస్కృతిలో-?!!

వసుధ ఓ నిశ్చయానికి వచ్చినట్టుగా అంది -

“కన్నా-! నువ్వు ముందో నిర్ణయం తీసుకో! నీకా అమ్మాయితో జీవితం బాగుంటుందనిపిస్తే - ఆ అమ్మాయితో చెప్పు. ఆ పిల్ల - ఒకవేళ తిరస్కరించినా - నువ్వు ఆ అభిప్రాయాన్ని గౌరవించాలి-”

“చఛ! నాకు ఎగో లేదమ్మా! - కానీ... ఆ అమ్మాయి కాదనేస్తే... నేను హర్షవసుగానీ... ఎలా చెప్పాలో తెలీటం లేదు. అసలు - అసలు - ఆ అమ్మాయి నన్ను ఒప్పుకుంటుందంటావా?... అఫ్ కోర్స్! కొన్నాళ్ళు బాధగా ఉంటుంది... ఏమో! నాకు చెప్పాలో లేదో తెలీటం లేదు...”

కొడుకు మాట్లాడుతున్న దానికీ, మనసులో జరుగుతున్నదానికీ మధ్య అంతరం వసుధకి తెలుస్తూనే ఉంది.

“నీకేం తక్కువనిరా - అలా అనుకుంటున్నావు. ఓ పని చెయ్యి. సౌమ్యని తీసుకురా! నేను మాట్లాడతాను-” అంది వసుధ.

• • •

అంతా విని-

“నువ్వు పొరపాటు చేసావు వసూ!” అన్నాడు మోహనరావు.

“ఏంటదీ-?!”

“ఎవరికి వారు తేల్చుకోవలసిన విషయాలుంటాయి. వాటిలో తల్లిదండ్రులైనా తల దూర్చకూడదు - బహుశా-” అంటూ ఆగాడు.

అతను మాట ముగించడని, అర్థమయ్యాక-

“చెప్పు మోహన్!” అంది.

“ఫీలవుతావేమోనని...”

“నిన్నాదిలేసి వెళ్లే వయసుకాదులే గురువా!”

“కొడుక్కి నచ్చిన బొమ్మను కొనిపెట్టే తల్లిలా కనిపిస్తున్నావు.”

“తప్పా?”

“తప్పే!”

వసుధ ఆలోచనలో పడింది.

అతను నడుపుతున్న ‘దళిత ధ్వని’ కొత్త సంచిక కోసం రాస్తున్న సంపాదకీయానికి - ‘దళితత్వమంటే ఏమిటి?’ అన్న శీర్షిక పెడదాము అన్న ఆలోచనలో పడ్డాడు.

2

“మీరు తెలుగువాళ్ళా?” అంది వసుధ. ఆమె గొంతులో ఆనందం, ఆశ్చర్యం కలగలిసాయి.

సౌమ్య అమ్మా, నాన్నలది కోలారు జిల్లా. ప్రస్తుతం తండ్రి బీజాపూర్లోనూ తల్లి బ్యాంక్లోనూ పనిచేస్తూ గిరినగరలో యిల్లు కట్టుకుని బెంగుళూరులో స్థిరపడ్డారు. ఇద్దరు ఆడపిల్లలు.

సౌమ్య చెల్లెలు ఆర్కిటెక్చర్లో చేరి రెండేళ్ళయిందిట.

వివరాలన్నీ తెలుసుకున్నాక -

“మా వాడు చెప్పినదానికన్న నువ్వు బాగున్నావు-” అంది వసుధ నవ్వుతూ.

“నా అందాన్ని తక్కువచేసి చెప్పటానికి నీకెంత ధైర్యం!” అంది సౌమ్య విశాల నయనాలలోకి క్షిణుకను ఆహ్వానిస్తూ.

సుమన్ నవ్వాడు.

మరికొన్ని నవ్వులు పువ్వులయ్యాక - వసుధ అడిగింది.

“ఇంక లేటెందుకమ్మా? మీ యింటికి ఎప్పుడు రమ్మంటావ్!”

“మీ యిష్టం. ఇప్పుడే రండి. తీసుకెళ్తాను-” అంది.

తనన్న మాటలో అర్థాన్ని ఆ అమ్మాయి గ్రహించలేదని వసుధకి అర్థమయింది.

“సరే! నేనే ఐస్ బ్రేక్ చేస్తాను” అంది వసుధ.

సౌమ్య అయోమయంగా చూసింది. - సుమన్ కి నువ్వంటే యిష్టం. నీకూ యిష్టమైతే పెళ్ళాడతాడు. నీ అభిప్రాయం చెప్పు - వసుధ పది మాటల సారాంశం.

సౌమ్య మొహాన్ని పరిశీలిద్దామన్న వసుధ ప్రయత్నం ఫలించలేదు. ఆమె అక్కడున్న పేపర్ ని చదువుతున్నట్లు కూర్చుని వసుధ మాటలు పూర్తయివరకూ తల ఎత్తలేదు. ఆ తరవాత కొంత నిశ్శబ్దం చోటు చేసుకున్నాక - సౌమ్య లేచింది.

“సుమన్! నువ్వు ముందుగా నాతో మాట్లాడితే బాగుండేది. వస్తాను ఆంటీ!” అంటూ లేచి బయటికి వెళ్ళిపోయింది. ఆమె వెనకే సుమన్, వాళ్ళ వెనక వసుధ బయటికి నడిచారు. సౌమ్య తన కారులో కూర్చుని ఎవరికీ బయటకు కూడా చెప్పకుండా స్టార్ట్ చేసింది.



“నువ్వుంట అప్ సెట్ అవటం... చిత్రంగా ఉంది” అన్నాడు మోహనాప్.

“అవుననో - కాదనో - చెప్పాలి గదా-” అంది వసుధ.

“అవుననే చెప్పాలి నీకు!” అన్నాడు.

“ఇంతకన్న చక్కని కోడలు దొరుకుతుంది-” అంది.

“అయినా సరే! అవునంటేనే - నీకు తృప్తి-”

“ఏంటి నీ ఉద్దేశ్యం?”

“మగ పిల్లడి తల్లివి కదా - అందులోనూ నెలకి డెబ్బై వేలు సంపాదిస్తున్న మగపిల్లడి తల్లివి. నువ్వు ప్రపోజ్ చేస్తే ఆడపిల్ల జాక్ పాట్ కొట్టినట్టు రియాక్ట్ వాలి.”

“నేనలాంటి దాన్ని కాను. ఆ విషయం నీకూ తెలుసు మోహన్!”

“నీ గురించి నాకు తెలుసు. మన సమాజం గురించే నాకు భయం-”

“నువ్వనేది...?”

“మనది సమాజమనాలో - సంస్కృతి అనాలో - దేశం అనాలో - మతం అనాలో నాకు తట్టడం లేదు. ఇక్కడ పుట్టిన కొత్త ఆలోచనలనే కాదు - ఎక్కడెక్కడి నుంచో వచ్చిన ఆలోచనలను గూడా మనం మన ఆలోచనల్లో కలిపేసుకుంటాం! దాన్ని పరమత సహనం అన్నా అనొచ్చు. పరమత హననం అన్నా అనొచ్చు - దైనందిన జీవనంలో మాత్రం మన మౌలికతత్వం మారదు.”

“నాకు అర్థం కావడంలేదు-”

“నాకూ అర్థమవటం లేదు - నువ్వుంటగా అప్ సెట్ కావటం-”

“మోహన్!...”

“మన ఆలోచనల చుట్టూ లక్షలాది ఉచ్చులుంటాయిరా - ఆలోచించు-” అన్నాడు వసుధని దగ్గరకి తీసుకుంటూ-

3

మూడు నెలల తర్వాత -

రాత్రి పన్నెండు గంటల వేళ పని నుంచి యింటికి వచ్చిన సుమన్ మామూలుగా గేటు దూకి లోపలికి వచ్చాడు. గేటు తాళం సంతేత స్థలంలోంచి తీసి గేటు తలుపు తీసి తన బైక్ని లోపలికి తెచ్చుకున్నాడు. ఇంటి తాళం తెరుచుకుని డైనింగ్ టేబుల్ మీద అమ్మ పెట్టిన వంట పదార్థాలు చూస్తూ మధ్యలో ఓ వేలితో నాలిక్కి రాసుకుంటూ బట్టలు మార్చుకున్నాడు. బర్ముడా తగిలించుకుని బాత్రూంలోకి వెళ్ళి మొహం కడుక్కుని వచ్చి టేబుల్ ముందు కూర్చున్నాడు. ప్లేటు తీసుకుని అన్నం వడ్డించుకున్నాడు గాని తినకుండా కూర్చున్నాడు. రెండు మూడుసార్లు తల్లిదండ్రుల గదివైపు చూసి - నెమ్మదిగా లేచి వెళ్ళి - “అమ్మా! అమ్మా!” అని పిలిచాడు.

వసుధ లేచి వచ్చి తలుపు తీసింది.

సుమన్ మొహం వెలిగిపోతోంది. తలుపు వేసి వచ్చి “ఏంటి నాన్నా!” అంది.

“నీ జీవితంలో గొప్ప సంతోషం ఎప్పుడు కలిగిందో - చెప్పు” అన్నాడు.

కొడుకు వేపు విచిత్రంగా చూసి - “నాకు యస్సెస్సెల్వీలో స్టేట్ థర్డ్ ర్యాంక్ వచ్చినప్పుడు” అంది.

సుమన్ హతాశుడైనట్లు చూసి - “నాన్నగారు నిన్ను ఓకే చేసినప్పుడు కాదా?” అన్నాడు.

కొడుకు సంతోషమూ, డిజప్పాయింట్మెంటూ, హడావుడి చూస్తున్న వసుధ నవ్వి - “కొంపదీసి సౌమ్య...?” అంది.

“అవునమ్మా - పెళ్ళికి ఒప్పుకుంది-” అన్నాడు.

అప్పుడెందు కాదంది - అని అడుగుదామని తమాయించుకుని - “అలాగా” అంది.

అమ్మదనం తల్లి గొంతులో వెదుక్కుంటున్న సుమన్ మొహం చిన్నబోతూంటే - వసుధ అతన్ని భుజం మీద మృదువుగా తట్టి - “చెప్పరా!” అంది.

కట్టలు తెగాయి. కబుర్లు పొంగాయి.

ఆ రోజు యింటికి వచ్చేవరకూ సౌమ్య సుమన్ని కొలీగ్లాగే చూసిందట. ప్రేమా... పెళ్ళి... లాంటి ఆలోచన రాలేదట. జరిగిందానికి సుమన్ ‘సారీ’ చెప్పాడట. క్రమంగా వాళ్ళిద్దరూ ఒకరి విషయాలు ఒకరు తెలుసుకున్నారు. వసుధ బ్రాహ్మిన్ అనీ, మోహనావు

మాల అనీ చెప్పగానే సౌమ్య కొన్నాళ్ళు మాటలు తగ్గించిందట.

“ఆ విషయం ఎందుకు చెప్పావు?” అంది వసుధ.

“అందులో దాచటానికి ఏముందమ్మా?” అన్నాడు.

“దాచమని కాదు. ఇంకా ఈ రోజుల్లో - ఇలాంటి సిటీల్లో - అవన్నీ ఎవరు పట్టించుకుంటారని...”

సుమన్ కి తల్లి అర్థం కాలేదు.

తమ విషయం కొడుకు ఆశలకి అడ్డం వస్తుందని భయం. దాన్ని వ్యక్తం చేయలేదు.

“సరే! చెప్పు-” అంది.

సౌమ్య స్వయంగా ప్రపోజ్ చేసిందట. తను ఒప్పేసుకున్నాట్ట - సుమన్ అన్నం తింటూ చెప్పుకుపోతున్నాడు.

• • •

“ఆ అమ్మాయి మంచి ఆలోచనాపరురాలు. ఆదర్శాలు కూడా ఉన్నాయి. మన సుమన్ జీవితం పూలబాటే” అంది వసుధ.

“అలాగే ఆశిద్దాం-” అన్నాడు మోహనావు ఆలోచనగా.

“ఏదో ఆలోచిస్తున్నావు!?” అంది.

“నువ్వు ఉత్సాహంగా ఉన్నావు. నా భయాలకి పునాది లేదు-”

“చెప్పు మోహన్! ఇది మన బిడ్డ జీవితం-”

“.....”

“నిరుత్సాహ పడొచ్చు. కాని... ఆలోచిస్తాను కూడా! సౌమ్య మనకి తగదంటావా?”

“లేదు... లేదు... ఏ నిర్ణయం వెనక ఏ ప్రేరణలున్నాయోనని భయం. ప్రతి ప్రేరణా హృదయం నుంచి రావాలన్నది పేరాశ కదా!”

“సౌమ్యకీ మనవాడి కొచ్చినంత జీతమూ వస్తుంది-”

“ఛ ఛ! ధనం ప్రేరణ అయే అవకాశం లేదు. కనీసం యీ మనీ ఇండియా - అంటే సాఫ్ట్వేర్ ఇండియా-లో! అందులోనూ వివాహ విషయంలో ధనం వీళ్ళకి ప్రాధాన్యం కాదు.”

“అయితే-”

“థ్రీ!”

“.....”

“అవును వసుధా! ఈ కాలం యువతని నడిపిస్తున్నది థ్రీ! దీన్ని సృష్టించటంలోనూ,

కొనసాగించటంలోనూ... ప్రస్తుత ప్రపంచ వ్యవస్థ విజయవంతమయింది. అభివృద్ధికి ఎంటర్ప్రెన్యూర్షిప్ ప్రధానమనే సిద్ధాంతాలూ, వెంచర్ పెట్టుబడులూ... ఎన్నెన్నో తగులుతాయి - ఆలోచిస్తుంటే”

“నువ్వనేదానికీ - ఈ పెళ్ళికి - నాకు లింకు దొరకటం లేదు-”

“ప్రత్యక్షంగా ఏమీ లేదురా! ఇదొక మానసిక వ్యవహారం. దీనికి బయట నడుస్తున్న దానికీ సంబంధం ఉందనేది వాస్తవం. ఆ సంబంధం విశ్లేషించటం అంత సులువు కాదు. ఢిల్లీ! ప్రేమిస్తున్నామన్న ఢిల్లీ! ఉద్ధరిస్తున్నామన్న ఢిల్లీ! ఎదిరించటంలో ఢిల్లీ! ఎదిరిస్తున్నామనుకోటం ఢిల్లీ!”

“నువ్వు విపరీతంగా ఆలోచిస్తున్నావురా!”

“కావచ్చు-”

“నీడలని చూసి - బెదురుతున్నావు-”

“నీడలయినా - వాటంతట అవి ఏర్పడవు గదా!”

“.....”

“ఎంత బెదిరినా జీవించకుండా పోంగదా! అసలు వివాహమే ఓ శాశ్వత విషయంగా భావించటం మాత్రం సమంజసమా?!”

4

“మీరు మా యింటికి రండి ఆంటీ! మా అప్పా, అమ్మలతో చెప్పాను-” అంది ఫోనులో సౌమ్య.

అడ్రస్సు, ఫోను నంబరూ వగైరాలు చెప్పాక -

“ఫోను పెట్టనా -” అడిగింది వసుధ.

అవతలి నుంచి సౌమ్య గొంతు వినిపించలేదు. కొంతసేపు చూసి - “ఏదో చెప్పాలనుకుంటున్నావు - చెప్పు తల్లీ” అంది వసుధ.

“అంకుల్ విషయం మా యింట్లో చెప్పకండి ఆంటీ!”

“అంటే?”

“అందరూ మనంత ఎడ్వంచరస్గా ఉండరు గదా ఆంటీ...”

“సౌమ్య...!!”

“అయ్ మీన్... అనవసరంగా ట్రబుల్ చెయ్యటమెందుకు ఆంటీ-”

“అవుననుకో - కానీ..”

“మా వాళ్ళు బాగా ఆర్టోడాక్స్ బ్రాప్సియో”

“.....”

“ప్లీజీ! ఆంటీ!”



పుస్తకం మూసి, పక్కనబెట్టి, - “ఏదో చెప్పాలనుకుంటున్నావు - చెప్పు” అన్నాడు మోహనావు.

“లేదు - లేదు - ఏదో ఆలోచన!”

“పోనీ - అదేంటో చెప్పు-”

“అదా - అదీ - ఏం అన్నీ నీకు చెప్పాలా - అలా అని ఒప్పందం చేసుకున్నామా?” - ముక్కు పట్టుకుని ఊపింది.

మోహనావు నవ్వేసి పుస్తకం తీసున్నాడు.

టాయలెట్లోకి వెళ్ళి వచ్చింది.

“వంట్లో బాగోలేదా?”

“ఏం - అలా కనిపిస్తున్నానా?”

“రెండోసారి వెళ్ళితేనూ-”

“బానే వుందిరా-” అంది దుప్పటి కప్పుకుంటూ.

కొంతసేపు అయ్యాక - దుప్పటి తీసి -

“అన్నట్టు-” అని ఆగింది.

“చెప్పు వసూ!”

“వాళ్ళు బ్రాహ్మిన్స్ట-” అంది.

“అయితే?”

“ఏం లేదు. చెప్పానంతే-”

అతను మాటలాడలేదు. పుస్తకంలోని మిళిందుడి వాక్యాలు గుర్తు వస్తున్నాయి.

‘వాదించేది రాజుతోనా, పండితునితోనా అన్నది గుర్తుపెట్టుకోవాలి-’

“వసుధా!” అని పిలిచాడు.

దుప్పటి కప్పుకున్న వసుధ నుంచి జవాబు లేదు.

‘ఎందుకంత తడబాటు? ఆనందమా - పోయింది పొందుతున్నాననా? - ఛ! నీ గురించి అలా ఆలోచించడం పొరపాటు’ - అనుకుని లైటు ఆర్పేసి ఆమెని దగ్గరకు తీసుకున్నాడు.



అనుకున్న రోజున - అనుకున్న సమయానికి...

వసుధా, మోహనాపూ, సుమన్... గిరి నగరలో వాళ్ళింటికి చేరుకున్నారు.

సౌమ్య తల్లి శాంత, పచ్చటి పసిమిచాయ. ప్రకాశరావు కాస్తంత పీలగా చామనచాయగా వున్నాడు. గేటుదాకా వచ్చి ఆహ్వానించారు. ఇంట్లోకి అడుగు పెడుతూనే హాల్లో గోడ మీద రాఘవేంద్రస్వామి ఫోటో ఒకటి కొట్టొచ్చినట్టు కనిపిస్తోంది.

నాలుగు పడక గదులూ, విశాలమైన హాలు... డైనింగ్ హాలు... ఇటాలియన్ మాడ్యులర్ కిచెనూ...

అన్నీ చూసాక-

అందరూ హాల్లో కూర్చున్నారు. వసుధ కలుపుగోలుతనంతో వాతావరణం కాస్త తేలికపడింది.

సౌమ్య కాఫీలు, చిరుతిళ్ళూ తెచ్చింది.

అవి అవుతూండగా - శాంత అడిగింది.

“మీ గోత్రం ఏంటండీ - వసుధగారూ!”

“గోత్రమా - గోత్రం.. నా గోత్రం... గౌతమస. మా యింటి పేరు వోలేటి - మా వేపు ఆరువేల నియోగులంటారు - మీ కన్నడిగులలో అలాంటివి ఉండవుటకదా-”

తృప్తిగా నవ్వింది - “ఈ తట్టు ఉంటాయి. బబ్బారుకమ్మ అంటారు మమ్మల్ని. బ్రాహ్మిన్స్ అలాంటివి చూడటం లేదు. అయ్యంగార్లయినా, అయ్యర్లయినా చాలామంది చేసేసుకుంటున్నారు. ఒక్కోళ్ళు స్మార్త - మాధ్య - మాత్రం చూస్తారు. గోత్రాలు కలవటం ఎవ్వరూ ఒప్పుకోరు. అదయినా తెలుసుకోవే అంటే సౌమ్య ఒప్పుకోలేదు. అయినా మన భయాలు వాళ్ళకి తెలియవు - మాది శ్రీవత్స గోత్రం” - అంటూ మాటలాడుతోంది శాంత.

ఆ ప్రశ్న వేసినప్పటినుంచి శాంత మాటలయ్యే వరకూ మోహనాపూ కాఫీ తాగలేదు. కొడుకు మొహంలోకి చూసాడు. గాభరా. కించ. తెలుస్తూనే ఉంది. భార్యను చూడబోయాడు. మొహం చాటిస్తున్నట్టు అర్థమయింది. సౌమ్య మొహం గంభీరంగా, ఆందోళనగా ఉంది. ఆమె తల్లితో పోట్లాడబోతున్నట్టే ఉంది.

కాఫీ తాగటం మొదలు పెట్టాడు.

పూర్తయ్యాక కప్పు కింద పెట్టాడు మోహనాపూ.

“నేనో విషయం చెప్పాలి, ప్రకాశరావు గారూ!”

“తప్పకుండా చెప్పండి సారూ! మన స్టేటస్కి తగ్గకుండా ఏర్పాట్లన్నీ చేస్తాను. కావాలంటే - ఫైవ్ స్టార్ రిసెప్షన్కి కూడా అభ్యంతరం లేదు. అయితే మా వాళ్ళు చాలామంది వున్నారు.

తగినంత వ్యవధి ఉంటే - మంచి చిత్రం దొరుకుతుంది. బెంగుళూరులో చిత్రాలు దొరికాక పెళ్ళికొడుకులని వెదుకుతారని జోకుంది" - ప్రకాశరావు ఉత్సాహంగా అంటూ మోహనావు మొహంలో సీరియస్‌నెస్ గమనించి ఆగిపోయాడు -

"మీ తెలుగాళ్ళలో కట్నాలుంటాయంటే - సౌమ్య కాదంది - దానికి అభ్యంతరం లేకపోతే -"

మోహనావు ధృఢంగా చేయి ఎత్తి ఆగమని, ఆగాక అన్నాడు - "నేను బౌద్ధుడిని".

"అంటే... బౌద్ధం కూడా... హిందూ మతమే గదా -" అని... ఆగి... "అంటే... మీరు... రావు... మోహనావు... బ్రాహ్మిన్స్"

"కాదు. తెలుగువాళ్ళలో రావు అన్ని కులాల వాళ్ళకీ ఉంటుంది. నేను మాల..." అన్నాడు.

శాంత పిచ్చిపట్టినట్టుగా లేచి - "నేను చచ్చయినా పోతానుగాని - ఈ పెళ్ళికి ఒప్పుకొనేది లేదు -" అనేసి లోపలికి వేగంగా వెళ్ళిపోయింది.

వెళ్తున్న తల్లి వేపే చూస్తూ - మొహం కందగడ్డలా చేసుకుని - కత్తిరించుకున్న జుత్తు కదులుతూండగా - "నన్ను చంపినా సరే - నేను సుమన్‌నే పెళ్ళాడతా" అంటూ తన గదిలోకి పరుగెత్తింది.

మోహనావు లేచి - "నే వెళ్తున్నాను -" అనేసి బయటకు వెళ్ళిపోయాడు.

ప్రకాశరావు కుర్చీకి అతుక్కుపోయినట్టు కూర్చుండి పోయాడు.

వసుధా, సుమన్ - లేచి మౌనంగా నమస్కరించి బయటికి నడిచారు.



దోవలో స్నేహితుల దగ్గరికి వెళ్ళాస్తానని - దిగిపోయాడు సుమన్. ఇంటికి వచ్చిందాకా వసుధా, మోహనావు ఒక్క ముక్క మాట్లాడుకోలేదు.

ఇంటికి చేరాక - వసుధ ఆరంభించింది.

"కొడుకు కోరాడని - వాడి కోరిక తీరుతోందని ఆశపడ్డాను" అంది.

"దాచాలని నేనూ అనుకోలేదు. ఇవన్నీ నేనూ నమ్మను. నువ్వు నమ్మవు, సౌమ్య నమ్మదు. పెళ్ళయే వరకూ దాచితే మాత్రం తప్పేంటి?" అంది.

"అయినా - సౌమ్య చెప్పొద్దన్నప్పుడు - నేను చెబితే ఏం బాగుంటుంది?" అంది.

అలా ఏదో ఒకటి అంటూనే ఉంది వసుధ.

మోహనావు పెదవి విప్పలేదు. అతనేదో పుస్తకంలో తల దూర్చుకుని కూర్చున్నాడు. భోం చేద్దాం - రమ్మంది. కదలలేదు.

చెప్పి... చెప్పి... చెప్పి... మాట్లాడి... మాట్లాడి... రాత్రి తొమ్మిది గంటల వేళ... వసుధ బద్దలయింది.

“ఒకటా... రెండా... పాతికేళ్ళు. పాతిక సంవత్సరాలకు పైగా కలిసున్నాం. సుఖంగా ఉన్నాం. ఒకరినొకరు తెలుసుకున్నాం. ఒకరికొకరం తెలియబరుచుకున్నాం. ఇదంతా... ఈ క్షణం వరకూ మన యిద్దరి అభిప్రాయం. పోనీ... నా అభిప్రాయం. పాతికేళ్ళుగా బలపడుతూ వచ్చిన అభిప్రాయం. ఇదంతా ఒక పెద్ద అబద్ధమని... నేను ఏర్పరుచుకున్న భ్రమ... అనీ యిప్పుడు నాకు అర్థమయింది.”

“వసుధా...”

“నన్ను మాట్లాడనీ! కనీసం నా మీద జాలిపడు! నన్ను మాట్లాడనీ...”

“.....”

“మనమిద్దరం వసుధ, మోహనావులు కాదు. అలా అయ్యే అవకాశం లేదు. మన పుట్టుకలు మనని వదలవు. నేను బ్రాహ్మణ కులం. నీవు మాల. నేను ఆడదాన్ని, నువ్వు మగాడివి. వీటిని మనం అధిగమించామనే నేను ఈ క్షణం వరకూ అనుకున్నాను. లేదు. అది సత్యం కాదు. మనమిద్దరం ఏనాడూ పోట్లాడుకోలేదు. ఒకరినొకరం అవమానించుకోలేదు. అలాగనే నేను అనుకున్నాను. కానీ... యిప్పుడు నాకు అర్థమయిందేంటంటే...”

తల అటూ యిటూ ఊపుతూ, కొంతసేపు మౌనం వహించి, నెమ్మదిగా స్ఫుటంగా ఆరంభించింది.

“నీ ఉద్దేశ్యం ప్రకారం నువ్వు నాతో పోట్లాడలేదు. దానికి కారణం నీ సంస్కారం. నీ సహనం. నువ్వు నాలో ఎన్నో తప్పులు చూసావు. ఆడది. అజ్ఞాని. క్షమించాలి. సహించాలి - అని అనుకునుంటావు. ఇంక నేను నీతో పోట్లాడకపోతానికి కారణం - నువ్వు ఏ తప్పు చేయకపోవటమే...”

“.....” అశను మాట్లాడబోతూంటే వారించింది.

“నిజం మోహన్! నువ్వు ఏ తప్పు చేయలేదు. నా ప్రవర్తనలో నువ్వు కనిపెట్టిన ప్రతి తప్పునీ నువ్వు విశ్లేషించుకుని పెద్దమనసుతో నన్ను సహించావు. అయినప్పటికీ పాతిక సంవత్సరాలు నేను నీతో జీవించి కూడా... నేను నా కులం మీద ప్రేమను వదులుకోలేదు. ఈ రోజు ఈ సందర్భంలో అది బయటపడింది. అదీ నీ భావన. అందుకే నీ కోపం. అందుకే ఈ మౌనం.”

మోహనావు ఏమీ మాట్లాడలేదు.

“మోహన్! ఒక్కసారి ఆలోచించు. నువ్వు నిజంగా నన్నెప్పుడూ బాధించలేదా? ఆనాడు

అందర్నీ విడిచిపెట్టి నీతో వచ్చేసాను. ఆ తర్వాత తిరిగి నా తల్లినీ, తండ్రినీ, చెల్లెళ్ళనీ నేను మళ్ళీ చూసానా? నీ వాళ్ళంతా నీతోనే ఉన్నారు. వాళ్ళకి చెయ్యాలిదంతా చేసావు. వాళ్ళతో నీ ఉద్యోగాలన్నీ పంచుకుంటూనే వున్నావు. కాని నేను?? మా వాళ్ళంతా దుర్మార్గులనీ, అభిమానాలు లేనివాళ్ళనీ... నువ్వు ఎన్నోమార్లు అన్నావు. నేను మాట్లాడకపోతే... మా వాళ్ళ నుంచి ఆరంభించిన నీ విశ్లేషణ నేను పుట్టిన కులంలోని ప్రతి ఒక్కరూ ఒకేరకమైన దుర్మార్గులని నువ్వు వాదించటానికి ఆధారం అయింది. నువ్వు అభ్యుదయవాదినంటావు. మనిషి మనిషిగా జీవించటమే కోరదగినది అంటావు. అలా అనే నీవు... తరతరాల బ్రాహ్మణుల గురించి మాట్లాడేవు? బ్రాహ్మణ కులంలో పుట్టిన బ్రాహ్మణుల గురించా...? తోటి మనిషిని తనకన్న తక్కువ వాడిగా భావించి... వాడికన్న తను అధికుడననుకుని... ఆ ఆధిక్యతను రకరకాల రూపాలలో ప్రదర్శించే మనుషులలోని బ్రాహ్మణుల గురించా...!! కులాన్ని బట్టి బ్రాహ్మణులనేవాళ్ళా? మనస్తత్వాన్ని బట్టి బ్రాహ్మణులయినవాళ్ళా?...

“మోహన్! నువ్వు వాదించేటప్పుడు... నిందించేటప్పుడు... నీ మనసులో ఉండేదేంటో నాకు తెలియదు గాని... నీ నోట్లో ఉండేది ఒక్కటే... కులాన్ని బట్టి బ్రాహ్మణులయిన వాళ్ళే! తండ్రి చేసిన అప్పులకి కొడుకులూ మనవలూ వెట్టి చాకిరీ చేయటం తప్పని వాదించే వాళ్ళు చరిత్రలో జరిగిపోయిన వాటికి ఈనాటి వాళ్ళనే కారకులనటం సమంజసమా - అని ఒక్కమారయినా ఆలోచించావా? ఆ కులంలో పుట్టిన నా ముందు నీ వాదనలు చేసేటప్పుడు నా ఫీలింగ్స్ గూర్చి ఒక్కమారైనా సహానుభూతితో స్పందించావా? అది హృదయరాహిత్యం కాదా!”

“మోహన్! ఎవరిలోకి వాళ్ళు చూసుకుంటే వాళ్ళకి వాళ్ళే కనబడతారు. ఒకరిలోకి ఒకరు చూసినప్పుడే ఒకరికొకరు కనబడతారు. నువ్వు మగాడివనీ - అందుకే నువ్వు నా ఫీలింగ్స్ ని పట్టించుకోలేదని నేనూ అనుకోవచ్చు. కాని నేనలా అనుకోలేదు. ఈరోజు నేను నువ్వనుకున్నట్టు బ్రాహ్మణ కులాన్ని తిరిగి పులుముకోటానికి ఆశపడతున్నానన్నది సత్యమే అనుకుందాం. అయితే అది మిస్టేకే కాని బ్లండర్ కాదు. నువ్వు నా ప్రలోభానికి జాలిపడి నాతో మాట్లాడి నన్ను సరిచెయ్యటానికి ప్రయత్నం చెయ్యాలి. దానికి బదులుగా... పాతికేళ్ళ తర్వాత... మన మధ్య ఏదో... ప్రేమ... అవగాహన... ఉందని... భ్రమ! హుం! ఇదే అసలైన భ్రమ. నువ్వు నాతో మాట్లాడకపోవడం... రియల్లీ షాకింగ్... నీ రియాక్షన్ - ఇంత చిన్న విషయానికి... రియల్లీ బ్లండర్!...”

మూసుకున్న కళ్ళు తెరిచాడు.

“నాకే నా ప్రవర్తన షాకింగ్ గా ఉంది వసూ!” అన్నాడు మోహనాపు.

ఆమె మీద చెయ్యి వేసి... దగ్గరకు లాక్కుంటూ... ఆమె విదిలించుకొని... ఏడుస్తూంటే...

బలవంతంగా పొదువుకుంటూ... 'వెరీ వెరీ సారీ'... అంటూ.

కొంతసేపటికి...

ఉద్యేగాలు సర్దుకుంటూండగా... మరేదో ఉద్యేగం అలముకుంటూండగా... మోహనావు లేవబోయాడు. 'ఉహూ! వెళ్ళకు' అంటోన్న వసుధతో, 'లేదు - వెళ్ళను' అంటున్నాడు. మనసంతా సత్యదర్శనం కోసం ఉద్విగ్నమవుతోంది. అస్థిమితం.

ఆమె నిద్రలోకి జారుకున్నాక -

లేచి తను రాసుకునే బల్ల దగ్గరకి వెళ్ళి దీపం వేసాడు.

'దళిత ధ్వని' రాబోయే సంచిక కోసం రాసిన సంపాదకీయం వెంట అతని చూపులు కదిలి, అస్థిమితం పెరిగింది. కిటికీ తెరలు తీసి బయటకు చూసాడు. నగరం దీపాల పడవలా కనిపిస్తోంది. అంతా అసంగతంగా అనిపిస్తోంది.

మళ్ళీ వచ్చి రాయటం మొదలెట్టాడు -

సత్యాన్ని చూడగలనా? చూడగలిగినా చూపించగలనా-? వాక్యాల మేలి ముసుగులు వేసి లోపల కలిగే భావాలను దాచేస్తున్నానా-? ఇదంతా నా వాళ్ళ చప్పట్ల కోసమా? పునాదులు లేని విషయాలను చెప్పటానికి నా బుద్ధి, హృదయం ఎంత భాషాపటిమను ప్రదర్శిస్తాయి? పునాదులలోకి వెళ్ళి నా కంటికి కనిపించిన వాటిని, మనసుకి అనిపించిన వాటిని చెప్పాలని కలిగే తహతహను నా వాక్యాలు ఎందుకు ఆపేస్తాయి? నాకు కలిగే ప్రశ్నలు - నా ఆత్మవిమర్శ... నాలోనే ఎందుకు ఆగిపోతున్నాయి? ఏ జాతికైనా ఆత్మసమర్థన ఎంత అవసరమో ఆత్మవిమర్శ కూడా అంతే అవసరం కదా! నేను ఈ విషయాన్ని ఎందుకు పట్టించుకోలేకపోతున్నాను?...

రాసింది చదువుతూ రకరకాల ఆలోచనల మధ్య అలాగే ఉండిపోయాడు.

"అన్నానికి రావా మోహన్!" అంటూ వచ్చింది వసుధ. కుర్చీలో కూర్చుని ఉన్న మోహన్ మెడలో చేతులు వేసింది. అతను ఏదో పొందాలనీ... పొందలేననీ... అస్థిమితంగా - కదులుతూంటే గుండెలకి హత్తుకుని రాసినది చదివింది.

"నువ్వు చాలా ఆలోచనాపరుడివి..." అంది.

కొంతసేపు మోహనావు మాటలాడలేదు.

"వసూ! నేను ఆలోచనాపరుడినో కాదో నాకు తెలియదు. కాని... ఒక్క విషయం మాత్రం చెప్పగలను. నేను భారతీయుడిని. నేను తెలుగువాడిని. నేను దళితుడిని. నేను హిందువుని. ఈ రకమైన వర్గీకరణలన్నీ ఒకరకం. నేను మోహనావుని. ఇది వ్యక్తిగతం. సమూహ వర్గీకరణలు మనిషి పుట్టుకతోనే అతనికి ఆపాదించబడతాయి. అందులో కొన్నిటి పట్ల మనలో ఇష్టమూ కొన్నిటిపట్ల అయిష్టమూ! కొన్నింటిని వదిలించుకోటానికి కొన్నింటిని

తగిలించుకోటానికీ పెనుగులాట. మనని మన చుట్టూ వాళ్ళు ఒక వర్గీకరణలోకి నెడితే సంతోషం, ఒక వర్గీకరణలోకి నెట్టలేదని వ్యధ. మోహనావుగా నాకు కలిగే ఆలోచనలు ఈ వర్గీకరణలనూ, వీటి మీద మన యిష్టాయిష్టాలనూ, ఆనంద విషాదాలనూ అనుసరిస్తూనే ఉంటాయి. ఎప్పుడో ఎక్కడో మోహనావు ఆలోచనలు యింకా లోతులకు వెళ్ళి సమస్త వర్గీకరణలనూ వ్యతిరేకిస్తాయి. అలాంటి ఆలోచనలు మోహనావు అంత కాలమూ చేసిన ఆలోచనలలో లోపాలు చూపిస్తాయి. ఆలోచనల ద్వారా మనం కోల్పోయిన మానవాంశను గుర్తుచేస్తాయి. అలాంటి ఆలోచనలు అందరికీ వస్తాయి ఏదో క్షణంలో...! కాని వాటిని చూడటానికి... తను చూసిన వాటిని నలుగురికీ చూపించటానికి... మోహనావుకి ఎంత ధైర్యం కావాలి! వసుధ, మోహనావులు... దగ్గరగా ఉంటూ కూడా... ఎంత దూరంగా ఉంటారు!”

వసుధ గురువుని చూసే శిష్యురాలిగా ఉండిపోయింది.

మోహనావు ఆమెను చూస్తూ... మెల్లిగా అన్నాడు.

“అయినా... మనం నిరాశపడనవసరం లేదు. ప్రేమ అన్నది వ్యక్తులను వర్గీకరణలకు అతీతంగా దగ్గర చేస్తూనే ఉంది.”

“అవును నిజమే!”

“అలాంటి ప్రేమ వాళ్ళిద్దరి మధ్యా ఉందా?!”

“పెళ్ళయితే ఉన్నట్టే-”

మోహనావు నవ్వాడు.

“ఏం?”- అంది.

జవాబుగా మళ్ళీ నవ్వాడు.

5

నెల మీద కొన్ని రోజులు గడిచాక - శాంత ప్రకాశరావులు - వసుధ, మోహనావుల ఇంటికి వచ్చారు.

శాంత కళ్ళ నిండా భయం. శరీరంలో నీరసం. వసుధతో తడిపొడిగా మాట్లాడింది.

ప్రకాశరావు ముహూర్తం పెట్టిస్తానన్నాడు. ఎంగేజ్మెంట్ చేయాలన్నాడు.

వసుధ, మోహనావులు వాళ్ళు చెప్పినవన్నీ విన్నారు. అడిగిన వాటికి జవాబు ఇచ్చారు.

తను యిచ్చిన కాఫీని శాంత ముట్టుకోక పోవడం గమనించింది వసుధ.

వెళ్ళిపోతున్నప్పుడు - ప్రకాశరావు మోహనావుని పక్కకి తీసుకెళ్ళాడు.

“అమ్మాయి చస్తానంది. పట్టు పట్టింది. అందుకే శాంత ఒప్పుకుంది.”

తెలుసునన్నట్లుగా మోహనావు తలూపాడు.

“మావైపు వాళ్ళకీ... పట్టింపులు ఉన్నాయి గాని... శాంతా వాళ్ళ పుట్టింటి వాళ్ళు మరింత ఆచారపరులు. దయచేసి... మీ... విషయం వాళ్ళకి చెప్పకండి. ఇది అరేంజ్డ్ వివాహమని చెప్పుకుంటున్నాం - ఎవరికీ అనుమానం రాదని...”

తల వంచుకుని చెపుతూనే ఉన్నాడు ప్రకాశరావు.

గద్గదమవుతున్న ఆ మానవుని స్వరం మోహనావుకి ఆ వ్యక్తి మీద జాలి కలిగించింది. తమ యిద్దరినీ సృష్టించిన సమాజం మీద అసహ్యం కలిగించింది.



పెళ్ళికి పదిహేను లక్షలు ఖర్చుపెట్టాడు ప్రకాశరావు.

సౌమ్య, సుమన్ కలిసి బ్రతకటమనే కార్యం మొదలయింది.

(రచన - అక్టోబరు 2005)